

தலைப்புச் செய்திகள்

1. போதைப்பொருள் கடத்தல் தடுப்பு மற்றும் தேசிய பாதுகாப்பு தொடர்பான மாநாடு மத்திய உள்துறை அமைச்சர் திரு. அமித் ஷா தலைமையில் புதுதில்லியில் இன்று நடைபெற உள்ளது.
2. அயோத்தியில் ராமர் கோவில் கட்டப்பட்டு ஓராண்டு நிறைவடைவதை ஒட்டி இன்று சிறப்பு பூஜைகள் நடைபெற்று வருகின்றன.
3. விண்வெளியில் இரண்டு செயற்கைக்கோள்களை இணைக்கும் ஸ்பேஸ் டாக்கிங் முயற்சியில் இஸ்ரோ இன்று ஈடுபட உள்ளது.
4. வெனிசுலா அதிபராக திரு. நிக்கோலஸ் மதுரா தொடர்ந்து மூன்றாவது முறையாக பதவியேற்றுள்ளார்.
5. மலேசிய ஓபன் பேட்மிட்டன் தொடரின் அரை இறுதியில் இந்தியாவின் சாத்விக் சாய்ராஜ் - சிராக் ஷெட்டி இணை, தென்கொரியாவின் **Kim – Seo** இணையை எதிர்கொள்கிறது.

---- இனி விரிவான செய்திகள் ----

<<<<>>>>

போதைப்பொருள் கடத்தல் தடுப்பு மற்றும் தேசிய பாதுகாப்பு தொடர்பான மாநாடு மத்திய உள்துறை அமைச்சர் திரு. அமித் ஷா தலைமையில் புதுதில்லியில் இன்று நடைபெற உள்ளது.

தேசிய போதைப் பொருள் கட்டுப்பாட்டு நிறுவனம் இந்த மாநாட்டுக்கு ஏற்பாடு செய்துள்ளது.

வட இந்தியாவின் 8 மாநிலங்கள் மற்றும் யூனியன் பிரதேசங்களில் போதைப்பொருள் பழக்கத்தை கட்டுப்படுத்துவது மற்றும் போதை மருந்துகளால் ஏற்பட்டுள்ள தாக்கம் தொடர்பாக இந்த மாநாட்டில் விவாதிக்கப்பட உள்ளது.

போதைப் பொருளை ஒழிப்பதற்கான 15 நாள் இயக்கத்தையும் இந்த நிகழ்ச்சியில் மத்திய அமைச்சர் திரு. அமித் ஷா தொடங்கி வைக்கிறார்.

மேலும் தேசிய போதைப்பொருள் கட்டுப்பாட்டு நிறுவனத்தின் போபால் மண்டல அலுவலகத்தையும் அமைச்சர் திறந்து வைக்கிறார்.

போதைப்பொருள் பழக்கத்தை கட்டுப்படுத்த மாநிலங்களில் தீவிரமான கண்காணிப்பை மேற்கொள்ள உதவி எண்கள் அடங்கிய மையத்தை அனைத்து மாநிலத்திற்கும் விரிவாக்கும் திட்டத்தையும் அவர் தொடங்கி வைக்கிறார்.

கடந்த சில நாட்களில் மட்டும் நாடு முழுவதும் 44 ஆயிரம் கிலோவுக்கும் அதிகமான போதைப்பொருட்கள் கைப்பற்றப்பட்டதாகவும், இதன் சர்வதேச சந்தை மதிப்பு 2 ஆயிரத்து 411 கோடி ரூபாய் என்று மத்திய அரசு தெரிவித்துள்ளது.

<<<<>>>>

அயோத்தியில் ராமர் கோவில் கட்டப்பட்டு ஓராண்டு நிறைவடைவதை ஒட்டி இன்று சிறப்பு பூஜைகள் நடைபெற்று வருகின்றன.

3 நாட்கள் நடைபெறும் விழாவில் மாநிலம் முழுவதிலும் இருந்து ஏராளமான பக்தர்கள் கலந்துகொள்கிறார்கள்.

கடந்த ஆண்டு இதேநாள் அயோத்தி ராமர் கோவிலில் பாலராமர் சிலை நிறுவப்பட்டது.

அந்த நிகழ்ச்சியில் பிரதமர் திரு. நரேந்திர மோடி உட்பட பல்வேறு மாநிலங்களின் முதலமைச்சர்கள் கலந்துகொண்டனர்.

கோவில் நிர்மாணிக்கப்பட்டு ஓராண்டு நிறைவடைவதை ஒட்டி பல்வேறு நிகழ்ச்சிகளுக்கும் ஏற்பாடுகள் செய்யப்பட்டுள்ளன.

இதையொட்டி அயோத்தியில் விரிவான பாதுகாப்பு ஏற்பாடுகள் செய்யப்பட்டுள்ளன.

<<<<>>>>

உத்தரப்பிரதேச மாநில முதலமைச்சர் திரு. யோகி ஆதித்யநாத் புதுதில்லியில் நேற்று பிரதமர் திரு. நரேந்திர மோடியை சந்தித்துப் பேசினார்.

இந்த சந்திப்பு தொடர்பாக அவர் வெளியிட்டுள்ள சமூக வலைப்பதிவில், பிரயாக்ராஜில் நடைபெற உள்ள மகா கும்பமேளாவுக்கு பிரதமரின் வழிகாட்டுதல் மற்றும் உத்வேகம் பெருமையின் அடையாளமாக இருக்கும் என்று குறிப்பிட்டுள்ளார்.

மகா கும்பமேளா புதிய இந்தியாவின் நவீன ஆன்மிகத்தை பிரம்மாண்டமான அளவில் டிஜிட்டல் வடிவில் உலகிற்கு வெளிப்படுத்தும் என்றும் அவர் தெரிவித்துள்ளார்.

உத்தரப்பிரதேச மாநிலம் பிரயாக்ராஜில் மகா கும்பமேளா நாளை மறுநாள் முதல் அடுத்த மாதம் 26ஆம் தேதி வரை நடைபெற உள்ளது.

<<<<>>>>

புதுதில்லியில் நடைபெற்று வரும் இளம் தலைவர்கள் மாநாட்டில் பிரதமர் திரு. நரேந்திர மோடி நாளை உரையாற்ற உள்ளார்.

இந்தியாவின் தலைசிறந்த ஆன்மிக தலைவர்களில் ஒருவரான சுவாமி விவேகானந்தரின் பிறநாளை முன்னிட்டும், தேசிய இளைஞர் தினத்தை ஒட்டியும் இந்த நிகழ்ச்சிக்கு ஏற்பாடு செய்யப்பட்டுள்ளது.

பாரத் மண்டபத்தில் நடைபெறும் இந்த நிகழ்ச்சியில் இந்தியா முழுவதிலும் இருந்து மூவாயிரம் இளம் தலைவர்கள் பங்கேற்கிறார்கள்.

அவர்களுடன் பிரதமர் கலந்துரையாட உள்ளார்.

இந்த மாநாட்டை ஒட்டி நடத்தப்பட்ட கட்டுரைப் போட்டியில் வெற்றி பெற்றவர்களுக்கு பரிசுகளையும் பிரதமர் வழங்க உள்ளார்.

இந்தியாவின் தொழில்நுட்பம், நீடித்த வளர்ச்சி, பெண்களுக்கு அதிகாரமளித்தல், உற்பத்தி மற்றும் வேளாண்மை ஆகிய துறைகள் தொடர்பாக இந்தப் போட்டிகள் நடத்தப்பட்டது.

<<<<>>>>

தில்லி சுடப்பேரவைக்கு தேர்தல் அறிவிக்கப்பட்டுள்ள நிலையில் அரசியல் கட்சிகள் வேட்பாளர்களை தேர்வு செய்யும் பணியில் மும்முரமாக ஈடுபட்டுள்ளனர்.

ஆம் ஆத்மி கட்சி வேட்பாளர்களை ஏற்கனவே அறிவித்துள்ள நிலையில், பிஜேபி மற்றும் காங்கிரஸ் ஆகிய கட்சிகள் வேட்பாளர்களை இறுதிப்படுத்தும் பணியில் ஈடுபட்டுள்ளன.

பிஜேபி வேட்பாளர்கள் பட்டியலை இறுதி செய்வதற்காக புதுதில்லியில் நேற்று பிஜேபி தேசிய தேர்தல் குழுவின் கூட்டம் நடைபெற்றது.

இந்தக் கூட்டத்தில் பிஜேபி மூத்த தலைவர்கள் திரு. நரேந்திர மோடி, திரு. அமித் ஷா, திரு. ராஜ்நாத் சிங், கட்சியின் தலைவர் திரு. ஜே.பி. நட்டா உள்ளிட்டோர் கலந்துகொண்டனர்.

முன்னதாக இந்தக் கூட்டத்தில் கலந்துகொள்ள பிலேபி தலைமை தலைமை அலுவலகத்திற்கு வருகை தந்த பிரதமர் திரு. நரேந்திர மோடி அங்கு திரண்டிருந்த பத்திரிகையாளர்களுக்கு புத்தாண்டு மற்றும் மகரசங்கராந்தி பண்டிகைக்கான வாழ்த்துகளைத் தெரிவித்தார்.

<<<<>>>>

இந்தியாவில் வேளாண்மை, நிதி தொழில்நுட்பம், செயற்கை நுண்ணறிவு உள்ளிட்ட பல்வேறு துறைகளில் மிகப்பெரிய அளவில் மாற்றங்கள் ஏற்பட்டு வருவதாக மக்களவைத் தலைவர் திரு. ஓம்பிரீலா தெரிவித்துள்ளார்.

பிரிட்டன் அருகேயுள்ள **Guernsey** தீவில் நடைபெறும் காமன்வெல்த் நாடுகளின் நாடாளுமன்ற தலைவர்கள் மாநாட்டிற்கான நிலைக்குழுக் கூட்டத்திற்கு தலைமை வகித்து நேற்று உரையாற்றுகையில் இதனைத் தெரிவித்தார்.

அனைவரையும் உள்ளடக்கிய மற்றும் வெளிப்படையான நாடாளுமன்ற செயல்பாடுகளின் அவசியத்தையும் அவர் எடுத்துரைத்தார்.

நல்லாட்சி நிர்வாகத்திற்கும், நீடித்த வளர்ச்சிக்கும் நாடாளுமன்றத்தின் செயல்பாடுகள் இன்றியமையாதது என்றும் அவர் கூறினார்.

பருவநிலை மாற்றம், பயங்கரவாதம், சைபர் குற்றங்கள் ஆகியவற்றுக்கு எதிராக உலகளவில் எழுந்தள்ள சவால்களுக்கு தீர்வு காண்பதில் நாடுகளுக்கிடையே ஒத்துழைப்பு அவசியம் என்றும் அவர் குறிப்பிட்டார்.

மக்களுக்கு வளங்களை பகிர்ந்தளிப்பதிலும், அரசியலை நேர்மறையாக வடிவமைப்பதிலும் தங்களுக்குள்ள பொறுப்பை உணர்ந்து நாடாளுமன்ற உறுப்பினர்கள் செயல்பட வேண்டும் என்றும் அவர் கேட்டுக்கொண்டார்.

<<<<>>>>

ஈரோடு கிழக்கு சட்டப்பேரவைத் தொகுதி இடைத்தேர்தலில் திமுக வேட்பாளராக திரு. வி.சி. சந்திரகுமார் போட்டியிடுவார் என்று அக்கட்சியின் தலைவர் திரு. மு.க. ஸ்டாலின் அறிவித்துள்ளார்.

அந்தத் தொகுதியின் சட்டமன்ற உறுப்பினராக இருந்த திரு. ஈ.வி.கே.எஸ். இளங்கோவன் காலமானதை அடுத்து, அடுத்த மாதம் 5ஆம் தேதி இடைத்தேர்தல் நடைபெற உள்ளது.

இந்நிலையில் இந்தத் தொகுதியில் வேட்புமனு தாக்கல் நேற்று தொடங்கியது.

வேட்புமனு தாக்கல் செய்ய இம்மாதம் 17ஆம் தேதி கடைசி நாளாகும்.

<<<<>>>>

விண்வெளியில் இரண்டு செயற்கைக்கோள்களை இணைக்கும் ஸ்பேஸ் டாக்கிங் முயற்சியில் இஸ்ரோ இன்று ஈடுபட உள்ளது.

கடந்த 7ஆம் தேதி இந்த முயற்சி நடைபெறும் என்று ஏற்கனவே அறிவிக்கப்பட்டிருந்தது.

ஆனால் 2 செயற்கைக்கோள்களுக்கு இடையிலான இடைவெளி அதிகமாக இருந்ததாலும், இணைப்புக்கான சரியான திசையில் இரண்டும் பயணிக்காத காரணத்தாலும் அந்த முயற்சி ஒத்திவைக்கப்பட்டது.

இரண்டு செயற்கைக்கோள்களுக்கு இடையிலான தூரம் 500 மீட்டரில் இருந்து 250 மீட்டராக குறைக்கப்பட்டுள்ள நிலையில் அவற்றை இணைக்கும் முயற்சியில் இஸ்ரோ இன்று ஈடுபட உள்ளது.

கடந்த மாதம் 30ஆம் தேதி பி.எஸ்.எல்.சி-60 ராக்கெட் மூலம் தலா 220 கிலோ எடைகொண்ட 2 செயற்கைக்கோள்கள் விண்ணில் செலுத்தப்பட்டன.

<<<<>>>>

வெனிசுலா அதிபராக திரு. நிக்கோலஸ் மதுரா தொடர்ந்து மூன்றாவது முறையாக பதவியேற்றுள்ளார்.

கடந்த ஆண்டு நடைபெற்ற அதிபர் தேர்தலில் திரு. மதுரா வெற்றி பெற்றார்.

இதையடுத்து 3வது முறையாக தொடர்ந்து அடுத்த 6 ஆண்டுகளுக்கு அவர் அந்நாட்டின் அதிபராக பதவி வகிப்பார்.

இந்நிலையில் அதிபர் தேர்தலில் முறைகேடு நடைபெற்றதாகக் கூறி இந்தத் தேர்தல் முடிவை அமெரிக்க, ஸ்பெயின் மற்றும் ஐரோப்பிய நாடாளுமன்றம் ஏற்கவில்லை.

அவரது தேர்வு சட்டவிரோதமானது என்று அந்நாடுகள் அறிவித்துள்ளன.

தேர்தல் முடிவை அடுத்து வெனிசுலாவில் இருந்து வெளியேறிய அந்நாட்டின் எதிர்க்கட்சித் தலைவர் திரு. கோன்சுலாஸ்-ஐ அந்த நாடுகள் அதிபராக அங்கீகரித்துள்ளன.

<<<<>>>>

மலேசிய ஓபன் பேட்மிட்டன் தொடரின் அரை இறுதியில் இந்தியாவின் சாத்விக் சாய்ராஜ் - சிராக் ஷெட்டி இணை, தென்கொரியாவின் **Kim – Seo** இணையை எதிர்கொள்கிறது.

இந்தப் போட்டி இந்திய நேரப்படி இன்று பிற்பகல் மணி 1.40க்கு தொடங்குகிறது.

<<<<>>>>

ஹாக்கி இந்தியா லீக் போட்டியில் தமிழ்நாடு அணி - பெங்கால் அணியை வென்றது.

ரூர்கேலாவில் நேற்று நடைபெற்ற ஆட்டத்தில் தமிழ்நாடு அணி 2-1 என்ற கோல் கணக்கில் பெங்கால் அணியை வென்றது.

இன்று மாலை நடைபெற உள்ள ஆட்டத்தில் ஹைதராபாத் அணி - சூர்மா அணியையும், மற்றொரு போட்டியில் தில்லி - உத்தரப்பிரதேச அணியையும் சந்திக்கின்றன.

<<<<>>>>

ஐ.எஸ்.எல். கால்பந்து போட்டியில் நேற்று ஒருங்கிணைந்த வடகிழக்கு அணி - பஞ்சாப் அணிகளுக்கு இடையே நடைபெற்ற ஆட்டம் 1-1 என்ற கோல் கணக்கில் சமநிலையில் முடிந்தது.

இன்று மாலை நடைபெற உள்ள ஆட்டத்தில் பெங்களூரு அணி - முகமதன் அணியையும், மற்றொரு போட்டியில் மோகன் பஹன் அணி - ஈஸ்ட் பெங்கால் அணியையும் எதிர்கொள்கின்றன.

<<<<>>>>

கடந்த ஆண்டு உலகின் சிறந்த ஈட்டி எறிதல் வீரராக இந்திய வீரர் நீரஜ் சோப்ரா தேர்வு செய்யப்பட்டுள்ளார்.

<<<<>>>>

விஜய் ஹசாரே கிரிக்கெட் தொடரின் காலிறுதி ஆட்டங்கள் இன்று தொடங்குகின்றன.

வதோதராவில் நடைபெற உள்ள காலிறுதி ஆட்டங்களில் மகாராஷ்டிரா - பஞ்சாபையும், கர்நாடகா - பரோடாவையும் எதிர்கொள்கின்றன.

<<<<>>>>

இந்திய கிரிக்கெட் அணியின் வேகப்பந்து வீச்சாளரான வருண் ஆரோன் அனைத்து வகை கிரிக்கெட் போட்டிகளில் இருந்தும் ஓய்வு பெறுவதாக அறிவித்துள்ளார்.

2011ஆம் ஆண்டு இந்திய கிரிக்கெட் அணியில் அறிமுகமான அவர், 18 சர்வதேச போட்டிகளில் விளையாடி 29 விக்ெட்டுகளை வீழ்த்தியுள்ளார்.

<<<<The End>>>>